

2 ta' Dicembru, 1987

Imhalled: –

Onor. Victor Borg Costanzi LL.D.

Spetturi Paul Sammut u Charles Galea

versus

Edwin Bartolo, Michele sive Michael Spiteri, Anthony Spiteri,

Alfred Desira, Alan Mifsud, Anthony Spiteri, Joseph Desira, Salvatore sive Silvio Zammit, Giovanni Psaila, Albert Camilleri, John sive Ivan Giardina

Riferenza ta' Kwistjoni Kostituzzjonali lil Prim'Awla tal-Qorti Ċivili - Kompitu ta' Qorti ta' Kumpilazzjoni - Smiġh ta' Xhieda - Dritt ta' l-Avukat Ġenerali illi Jitlob li Jinstemgħu Xhieda Ġodda - Indipendenza tal-Qorti Istrutturja

Riferenza ta' kwistjoni dwar il-kostituzzjonalità ta' deċiżjoni dwar xhieda għandha tkun magħmula b'mod illi l-ordni jkun fih b'mod konċiż u ċar il-fatti li jagħtu lok għall-kwistjoni.

Wieħed mix-xogħlijiet ta' Qorti ta' kumpilazzjoni huwa li tiġbor il-provi u tikkonservahom għall-futur. Dana l-kompitu l-Qorti taqdih billi tisma' u tnizzel bil-miktub ix-xhieda kollha li tressaq il-Pulizija u dawk li xi minn daqqiet iressaq l-imputat. Il-Qorti ma għandhiex il-poter li tisma' xhieda li s-smiġh tagħhom mhux permess mill-istess liġijiet, ikunu kemm ikunu rilevanti għall-każ u jkunu kemm ikunu ta' interess għall-pulizija jew għall-imputati li jiġu mismuġhin.

Jekk mill-banda l-oħra s-smiġh ta' dawk ix-xhieda partikolari m'huwiex ipprojbit bil-liġi, il-Qorti istrutturja għandha, bħala regola, tismagħhom.

Għalkemm hemm ġurisprudenza illi tgħid illi l-Qorti Istrutturja huwa organu ġudizzarju ġerarkikament mhux superjuri għall-Avukat Ġenerali, dana ma japplikax għal dik il-funzjoni li jeżercita l-Avukat Ġenerali meta jitlob li jinstemgħu xhieda ġodda fir-rivnju li huwa jagħmel lill-Qorti Istrutturja. Ebda aspett ta' ġerarkija bejn organi ġudizzarji ma jidhol f'dana l-qasam, anzi ebda "funzjoni ġudizzarja" ma tkun qiegħda tiġi eżercitata mill-Avukat Ġenerali meta huwa jagħmel talba bħal din.

Il-Qorti: -

Rat id-digriet tal-11 ta' Novembru, 1987 li bih il-kwistjoni dwar il-ksur tad-disposizzjoni ta' l-artikolu 39 tal-Kostituzzjoni ta' Malta giet irriferita lil dina l-Qorti fil-Ġurisdizzjoni tagħha ta' Qorti Kostituzzjonali għad-deċiżjoni tagħha skond dak li hemm maħsub fl-artikolu 46(3) ta' l-istess Kostituzzjoni ta' Malta; u dana wara li l-imputati kienu ssolleww quddiem il-Qorti Kriminali tal-Pulizija Ġudizzjarja għall-Gżira ta' Malta l-inkostituzzjonalità tad-deċiżjoni ta' l-istess Qorti li biha gie awtorizzat is-smiġh tax-xhieda mitluba mill-Avukat Ġenerali fil-kumpilazzjoni tal-provi li l-istess Qorti kienet qiegħda tagħmel in rigward ta' l-akkużi li saru kontra l-istess imputati, *stante* li dik id-deċiżjoni kienet tmur kontra dak li hemm maħsub fl-artikolu 39 tal-Kostituzzjoni;

Rat l-atti tal-Kumpilazzjoni fuq imsemmija;

Semgħet lill-Avukati Joseph Brincat, assistti mill-Avukat Joseph Buttigieg għall-imputati, u l-Avukat tar-Repubblika Anzjan Vincent Degaetano għall-Prosekuzzjoni;

Ikkunsidrat:

Illi, in linea preliminari, l-Avukat Ġenerali tar-Repubblika, issollewa n-nullità tad-digriet tal-11 ta' Novembru, 1987 tal-Qorti Kriminali tal-Magistrati tal-Pulizija Ġudizzjarja għall-Gżira ta' Malta li bih giet riferita l-kwistjoni dwar il-kostituzzjonalità tad-deċiżjoni dwar ix-xhieda fuq imsemmija, lil dina l-Qorti, peress illi, kif ipogġiha l-istess Avukat Ġenerali "l-ordni ta' riferenza ma tissodisfax ir-rekwiziti tar-regolament 5 ta' l-Avviz Legali 48 ta' l-1964 li jitlob li l-ordni jkun fih b'mod konċiż u ċar il-fatti li jagħtu lok għall-kwistjoni";

Fil-fehma tal-Qorti l-eċċezzjoni mhix sostenibbli; l-ordni ta' riferenza saret mill-imsemmija Qorti wara li ġew imsemmija l-fatti li, skond id-difiża, ma kinux jippermettu li l-Qorti Inkwirenti tibqa' 'Qorti indipendenti u imparzjali' kif trid il-Kostituzzjoni. F'dan il-każ il-Qorti Inkwirenti kienet ġiet sottomessa għall-'Ordni ta' l-Avukat Ġenerali' u għalhekk dejjem skond id-difiża, ma kellhiex il-fakoltà li teżercita liberament il-funzjonijiet tagħha ta' Qorti;

Ikkunsidrat illi l-kwistjoni ssollewata mid-difiża ġiet meqjusa mill-Qorti bħala waħda li ma kinitx frivola u vessatorja u għalhekk l-istess kwistjoni ġiet rimessa għall-konsiderazzjoni u deċiżjoni ta' dina l-Qorti kif trid il-Kostituzzjoni ta' Malta;

Ikkunsidrat illi l-fatti li taw lok għall-vertenza tallum kienu dawn li sejrin jissemmew, u ċjoè:

Fl-1 ta' Settembru, 1987 waqt li l-Qorti Kriminali tal-Pulizija Ġudizzjarja għall-Gżira ta' Malta, bħala Qorti ta' Kompilazzjoni, kienet qiegħda tisma' x-xhieda li tressqu quddiemha, id-difensuri ta' l-imputati ddikjaraw li ċertu Toni Schembri, li ġâ kien ta x-xiehda tiegħu quddiem il-Maġistrat, daħal fil-kamra fejn kienu qegħdin ċertu Roger Galea, Raymond Cremona u Alfred Stagno Navarra, imharrkin biex jixhdu fl-istess kumpilazzjoni u li però kienu għadhom ma tawx ix-xiehda tagħhom. L-istess Schembri kien ġie mwissi mill-Qorti biex ma jikkomunika ma' ebda xhieda oħra u b'danakollu huwa tkellem ma' dawna l-persuni;

Id-difiża għalhekk oġġezzjonat għas-smiġħ ta' dawna l-persuni bħala xhieda. Il-prosekuzzjoni nsistiet li x-xhieda jinstemgħu;

B'digriet ta' l-istess ġurnata l-Qorti kkunsidrat illi s-smigh ta' dawna x-xhieda seta' jkun ta' preġudizzju għad-drittijiet ta' l-imputati u għalhekk ipprojbiet li jinstemgħu;

B'rikors ta' l-4 ta' Settembru, 1987, l-Avukat Ġenerali talab lill-Qorti biex tirrevoka dak id-digriet u tisma' t-tliet xhieda msemmija. Id-difiza opponiet it-talba, u t-talba ta' l-Avukat Ġenerali ġiet miċhuda b'digriet tas-7 ta' Settembru, 1987;

Fid-9 ta' Settembru, 1987, wara li nġhalqet il-Kumpilazzjoni, il-Qorti, peress li dehrilha illi kien hemm provi biżżejjed biex l-imputati jitqiegħdu taħt att ta' akkuża, baġtet l-atti tal-kumpilazzjoni lill-Avukat Ġenerali kif irid l-artikolu 401 tal-Kodiċi Kriminali;

Fit-12 ta' Ottubru, 1987, l-Avukat Ġenerali rrinviya l-atti tal-kumpilazzjoni lill-Qorti Kriminali tal-Pulizija Ġudizzjarja għall-Gżira ta' Malta, sabiex dina, skond dak li hemm imsemmi fl-artikolu 405 tal-Kodiċi Kriminali, tisma', fost oħrajn lil Roger Galea, Raymond Caruana u Alfred Stagno Navarra 'sabiex jgħidu x'jafu dwar l-akkużi miġjuba mill-pulizija kontra l-imputati';

Id-difiza oggezzjonat għas-smigh tagħom;

B'digriet ta' l-istess ġurnata l-Qorti ordnat li dawna l-persuni jinstemgħu bhala xhieda bla hsara għal kull dritt ta' l-imputati li jressqu l-ilmenti tagħhom dwar dawna x-xhieda 'fl-istadju opportun';

Dak in-nhar stess id-difiza rrilevat illi dina d-deċiżjoni tmur kontra dak li hemm maħsub fl-artikolu 39 tal-Kostituzzjoni ta'

Malta u l-Qorti rriferiet il-kwistjoni lil dina l-Qorti skond dak li hemm iprovdut fl-artikolu 46(3) tal-Kostituzzjoni ta' Malta;

Ikkunsidrat:

Illi wiehed mir-raġunijiet ta' qorti ta' kumpilazzjoni huwa li tiġbor il-provi u tikkonservahom għall-futur. Dana l-kompitu l-Qorti taqdieh billi tisma' u tniżżel bil-miktub ix-xiehda kollha li tressaq il-Pulizija u dawk li xi minn daqqiet iressaq l-imputat;

Il-qadi ta' dan il-kompitu jrid isir skond dak li hemm maħsub u pprovdut fil-Liġijiet tal-Proċedura Kriminali. Il-Qorti għalhekk ma għandhiex il-poter li tisma' xhieda li s-smiġh tagħhom mhux permess mill-istess liġijiet, ikunu kemm ikunu rilevanti għall-każ u jkunu kemm ikunu ta' interess għall-Pulizija jew għall-Imputat li jiġu mismugħin; jekk mill-banda l-oħra s-smiġh ta' dak ix-xhieda partikolari m'huiwix ipprojbit bil-liġi, il-Qorti Istrutturja għandha, bħala regola, tismagħhom;

Fil-każ tallum il-Qorti li kienet qiegħda tiġbor il-provi, u qabel ma waslet biex tiddeċidi jekk kienx hemm raġunijiet biżżejjed biex l-imputati jitqiegħdu taħt att ta' akkuza, għal darba darbtejn kienet għa ddekretat (digriet dan, li dwar ir-regolarità tiegħu din il-Qorti m'hijiex tippronunzja ruħha) illi x-xiehda ta' Roger Galea, Raymond Cremona, u Alfred Stagno Navarra ma kellhiex tittiehed waqt il-kumpilazzjoni. Dina d-deċizjoni l-Qorti haditha wara li, kif għa ntqal, wiehed mix-xhieda li kien qiegħed fil-proċess li jiddeponi, waqt li s-seduta kienet sospiza, mar fil-kamra fejn kienu jinstabu t-tlieta min-nies imsemmija u hekk, presumibilmment, tkellem fuq il-każ magħhom – haġa li l-Qorti kienet ordnatlu li ma kellux jagħmel sa minn qabel ma dan ix-xhud nizel minn fuq il-pedana tax-xhieda;

Id-deċiżjoni tal-Qorti baqgħet torbot fuq il-Pulizija u l-Impūtati għal matul iż-żmien kollu tal-proċediment tal-kumpilazzjoni. Torbot ukoll idejn l-Avukat Ġenerali meta huwa, wara li ġew mibgħuta lilu l-attijiet tal-kumpilazzjoni, u waqt li huwa jkun jeżerċita l-funzjoni tiegħu taħt il-liġi, jiġi biex jitlob li jinstemgħu xhieda godda mill-Qorti tal-kumpilazzjoni? Ir-risposta għal dina l-mistoqsija hija fin-negattiv, u l-Avukat Ġenerali ma tilifx il-jedd li **jitlob li jinstemgħu dawna x-xhieda**;

Għalhekk sa ma wasal il-mument li l-Avukat Ġenerali għamel dina t-talba u baġat l-attijiet tal-kumpilazzjoni lill-Qorti Istrutturja fit-12 ta' Ottubru, 1987, ebda dritt ta' l-imputati ma ġie miksur jew seta' b'hekk jiġi miksur. Kull ma ġara kien li saret talba li, jekk milqugħa mill-Qorti, kienet awtomatikament tiġi tekwivali għal digriet '*contrario imperio*' għal dawk iż-żewġ digrieti ta' qabel li bihom is-smiġħ tax-xhieda ta' dawk it-tlieta min-nies kien ġie pprojbit mill-istess Qorti Istrutturja;

Ikkunsidrat:

Illi fil-fehma tal-Qorti l-kliem, "Il-Qorti għandha.... tisma' xhieda godda" mitlubin bir-rinviju, użat fl-imsemmi artikolu 405 tal-Liġijiet ta' Proċedura Kriminali, ma jfissirx li kull xhud imsemmi jkollu ta' bil-fors jinstema' mill-Qorti. Jista' per eżempju, jintalab is-smiġħ ta' xhud li l-liġi ma tippermettix li għandu jinstema', jekk mhux f'ċerti ċirkostanzi, u f'dan il-każ ipotetiku l-Qorti ma għandhiex ċertament timxi skond it-talba ta' l-Avukat Ġenerali u tmur kontra dak stess li tipprovdli l-liġi;

Dana jfisser illi t-talba magħmula fir-rinviju mhux ta' bil-fors għandha tiġi esegwita mill-Qorti Istrutturja fil-każ ta' kull xhud li jissemma fir-rinviju. Il-kliem tal-liġi "għandha tisma"

(fit-test Inġliż “*shall examine*” u f’dak oriġinal Taljan “*dovrà esaminare*”) ma jwassalx sa daqshekk;

Ikkunsidrat:

Mill-mod kif gie mmotivat id-digriet tal-11 ta’ Novembru, 1987, jidher li, tajjeb jew hazin, il-Qorti waslet għall-konklużjoni li, kienu kemm kienu kuntrarji d-deċiżjonijiet tagħha għal dak li talab l-Avukat Ġenerali fir-rinviju tiegħu lill-Qorti, il-Qorti, bħala organu ġudizzjarju ġerarkikament mhux superjuri għall-Avukat Ġenerali (u dana fuq l-iskorta ta’ sentenzi kkwotati fl-istess digriet) ma kellha ebda triq oħra x’tiehu hliet dik li mponielha l-istess Avukat Ġenerali u cjoè li tisma’ u tirreġistra x-xiehda tat-tliet persuni li ssemmev fir-rinvju; it-talba għas-smigh tat-tliet xhieda, fil-fehma tal-qorti inkwirenti, kienet tekwiwali għall-ordni minn fuq li seta’ biss jiġi obdut imma qatt kwistjonat;

Jiġifieri kif giet interpretata u mifhuma s-sitwazzjoni mill-istess Qorti Istrutturja, hija ma kellhiex iżjed f’dana l-każ l-attribut ta’ indipendenza li għandu jkollu taht il-ligi imma kellha toqgħod għal dak li tghidilha awtorità oħra eżerċenti funzjoni hafna differenti minn dik ta’ Qorti Istrutturja;

Huwa veru illi fis-sentenza “*Rex vs Ebejer et*” mogħtija mill-Qorti Kriminali tal-Majestà Tiegħu r-Re fl-4 ta’ Mejju, 1931, (Vol. XXVIII.IV.8) jingħad illi fil-qadi ta’ dmiru taht dina l-parti tal-ligi, l-Avukat Ġenerali jkun qieghed jeżerċita “*una funzione giudiziaria organicamente superiore a quella della Corte dei Magistrati come Corte di Criminale Istruzione*” – *dictum* dana li rċieva applikazzjoni diversi drabi fil-qorti ta’ kumpilazzjoni (Ara partikolarment l-Attijiet tal-Kumpilazzjoni

fil-każ ta' Dwardu Saliba, finalment maqtugħ mill-Onorabbli Qorti ta' Appell Kriminali fid-9 ta' Lulju, 1966); dana d-*dictum*, però, għalkemm japplika għal ċerti funzjonijiet li għandu l-Avukat Ġenerali taħt il-ligi, per eżempju, id-deċizjoni li jinhareg *nolle prosequi*, dik li l-imputat jitqiegħed taħt att ta' akkuza jew li jiġi pprocessat mill-Qorti tal-Pulizija Ġudizzjarja bhala Qorti ta' Ġudikatura Kriminali u oħrajn, ma japplikax għal dik il-funzjoni li jeżerċita l-Avukat Ġenerali meta jitlob li jinstemgħu xhieda godda fir-rinviju li huwa jagħmel lill-Qorti Istruttoria. Ebda aspett ta' ġerarkija bejn organi ġudizzjarji ma jidhrol f'dana l-qasam; anzi ebda 'funzjoni ġudizzjarja' ma tkun qiegħda tiġi eżerċitata mill-Avukat Ġenerali meta huwa jagħmel talba bhala din;

Ikkonsiderata taħt dana d-dawl id-deċizjoni illi biha giet milqugħa t-talba li jinstemgħu bhala xhieda Roger Galea, Raymond Cremona u Alfred Stagno Navarra bid-digriet tal-11 ta' Novembru, 1987, għandha titqies li ttiehdet mill-Qorti Istruttoria għaliex ma setgħetx tagħmel mod ieħor, u mhux għaliex il-Qorti hassitha libera li tiddeċidi l-kwistjoni jekk għandhiex tisma' x-xhieda jew le;

Dik il-libertà l-Qorti Istruttoria kellha, imma hija mxiet taħt il-presuppost li ma kellhiex, u għalhekk imxiet bhala Qorti mnezzgħa, f'għajnejha stess, mill-indipendenza li għandu jkollha;

Ikkunsidrat:

Li b'danakollu dina l-Qorti m'hijiex tgħid li t-talba fir-rinviju għandha jew ma għandhiex tiġi milqugħa. Dina d-deċizjoni għad trid tiġi mehuda wara li l-Qorti Istruttoria tkun eżaminat mill-ġdid il-kwistjoni u tkun qieset lilha nfisha libera

minn ebda imposizzjoni li hija f'hażet li kellha taħdem fuqha u li kienet għejja minn x'imkien ieħor, u wara li s'intendi tkun qieset mill-ġdid il-kwistjoni jekk iċ-ċirkostanzi kellha ta' fatt u ta' liġi dejjem skond dak li trid il-liġi u fil-fehma assoluta tagħha, jiġġustifikawx deċiżjoni kuntrarja għal dik minnha milhuqa fid-digriet tal-11 ta' Novembru, 1987;

Għal dawn il-motivi l-Qorti tiddisponi mill-kwistjoni billi, fil-hin li tiddikjara li d-digriet mogħti mill-Qorti Kriminali tal-Pulizija Ġudizzjarja għall-Gżira ta' Malta bħala Qorti ta' Kumpilazzjoni fil-11 ta' Novembru, 1987 li bih giet ordnat is-smiġħ ta' l-imsemmija xhieda, ma għiex mogħti f'ċirkostanzi tali li juru li d-deċiżjoni meħuda mill-Qorti kienet wahda meħuda bl-indipendenza li l-Qorti għandha taħt il-Kosituzzjoni ta' Malta, thassar l-istess digriet u tordna li l-attijiet tal-kumpilazzjoni u l-proċedimenti kollha relattivi, jiġu, a kura ta' l-Aġent Registratur tal-Qrati, mibgħuta lill-imsemmija Qorti Istrutturja halli jitkomplew il-proċeduri fid-dawl ta' dan li ntqal, wara li dina s-sentenza tghaddi in ġudikat.
